

Täze ýyl

Category: Goşgular, Kitapcy
написано kitapcy | 22 январа, 2025
Täze ýyl TÄZE ÝYL

Alys menzilleri, alys ýollary,
Söküp geldiň, ýene kakdyň gapymy.
Öňküden has gözelleşip, ýigdelip,
Açdyň täze arzuwlaryň gatyny.

Yhlaslara umyt berdiň, jan berdiň,
Üstünlige çekip barýan golumdan.
Her kes ýüklenipdir bolşuna görä,
Kim zähmetden, kim ylymdan-bilimden.

Wagt ýyldyrym deý at salyp barýar,
Günleri, aýlary yzyna tirkäp.
Arzuwlar seň bilen asmana galýar,
Tutulýan maksatlar ýyl-ýyldan berkäp.

Garaşylýar saňa günler sanalyp,
Geljek bagtly gadamlaryň batly seň.
Ömrüm öňküsinden has paýhaslanar.
Täze ýylym, bosagamdan ätlesen!

• TOÝ SAZYNY ÇALYP GEL

Güller açýan Watanyma golden çemen bogup gel,
Ak arzuwlaryň wysaly, ak Gün bolup dogup gel,
Bereketli gazanlarda gaýnap-gaýnap, çogup gel,
Müňläp arzuw-hyýallara umyt beren, Täze ýyl!

Ýitirenler, gözleýänler seň goýnuňda sataşsyn,
Yüreklere mähir dolsun, yşk ataşy tutaşsyn,
Her ojaga ýagşy niýet ýaran bolsun, gül açsyn,
Arzuw siňen ykballara nur getiren, Täze ýyl!

Gözleriňde şatlyk bolsun, bagtdan ýaňa gülüp gel,

Goý, ýaňlansyn has belentden, toý sazyny çalyp gel,
Baky Bitarap Watana üstünlikler alyp gel,
Uzap ýagty gelejege bagt getiren, Täze ýyl!

Enejan BABAHANOWA.

«Garagum» žurnaly, 1/2017 ý. Goşgular